



नगर उपप्रमुख श्री माया खड्का (कुँवर) ले
नगरसभाको दशौं अधिवेशनमा प्रस्तुत गर्नु भएको

आर्थिक वर्ष २०८१/८२ को

बजेट वक्तव्य

बुढीगंगा नगरपालिका

नगर कार्यपालिकाको कार्यालय

कुल्देवमाण्डौं, बाजुरा

फोन: ०९७-५९४००३, ५९४००४

ई-मेल: ito.budhigangamun7@gmail.com, info@budhigangamunbajura@gmail.com

बुढीगंगा नगरपालिकाको १० औं नगरसभाका अध्यक्षज्यू र नगर सभा सदस्यज्यूहरू,

१. नेपालको संविधान र स्थानीय सरकार संचालन ऐन, २०७४ मा व्यवस्था भए बमोजिम नगरसभाको उपाध्यक्ष एवम् बुढीगंगा नगरपालिकाको उप-प्रमुखको हैसियतले आर्थिक वर्ष २०८१/८२ को आय-व्यय यस सम्मानित सभामा पेश गर्न पाउँदा गौरव महसुस गरेको छु। यस अवसरमा राष्ट्र हित, लोकतन्त्र र अग्रगामी परिवर्तनका लागि आफ्नो जीवन उत्सर्ग गर्नु हुने सम्पूर्ण ज्ञात-अज्ञात शहिदहरू प्रति भावपूर्ण श्रद्धाञ्जली अर्पण गर्दछु। बुढीगंगा नगरपालिका र बाजुरा जिल्लाको निर्माणको लागि विभिन्न क्षेत्रहरूमा उच्च योगदान गर्नु हुने अग्रजहरूलाई विशेष सम्मान गर्न चाहन्छु।
२. प्रस्तुत बजेट तथा कार्यक्रम निर्माण गर्दा नेपालको संविधान, स्थानीय सरकार संचालन ऐन, २०७४, विभिन्न विषयगत ऐन नियमहरू, सोही योजनाको अवधारणा, दिगो विकासका लक्ष्यहरू, सुदूरपश्चिम प्रदेश सरकारको प्रथम आवधिक योजना, नेपाल सरकार तथा प्रदेश सरकारका नीति तथा कार्यक्रम, स्थानीय तहको योजना तर्जुमा दिग्दर्शन, २०७८, बुढीगंगा नगरपालिकाको पहिलो पञ्चवर्षीय आवधिक योजना, यस नगरपालिकाबाट जारी भएका विभिन्न ऐन, नियम, कार्यविधि, निर्देशिका तथा आचारसंहिताको परिधिभित्र रही राजस्व परामर्श समिति र श्रोत अनुमान तथा बजेट निर्धारण समितिको बैठक एवम् कार्यपालिकाका निर्णयहरू, विभिन्न क्षेत्रका विज्ञहरू, आम नागरिक बुद्धिजीवी र सरोकारवाला पक्षबाट प्राप्त सुझाव तथा बुढीगंगा नगरपालिकाको आ.व. २०८१/८२ को वार्षिक नीति तथा कार्यक्रमलाई प्रमुख आधारका रूपमा लिइएको छ।
३. भौतिक पूर्वाधारको विकास, शिक्षा क्षेत्रमा आमूल परिवर्तन, सीप विकास तथा उद्यमशीलता प्रवर्द्धन, रोजगारी सृजना, आर्थिक वृद्धि एवम् सुशासन हासिल गर्ने उद्देश्यका साथ निर्माण गरिएको आ.व. २०८१/८२ को वार्षिक बजेट तथा कार्यक्रम यस सम्मानित सभामा पेश गर्ने अनुमति चाहन्छु।
४. प्रस्तुत बजेट तथा कार्यक्रम बुढीगंगा नगरपालिकामा उपलब्ध भौतिक तथा प्राकृतिक, आर्थिक एवम् वित्तीय र मानव स्रोत साधनको रणनीतिक परिचालन, प्रभावकारी वित्त व्यवस्थापन र वित्तीय अनुशासन, संस्थागत क्षमता विकास, शैक्षिक क्षेत्रको उन्नयन, योजनाबद्ध दिगो विकास, रोजगारी सृजना, स्वरोजगार र उद्यमशीलता प्रवर्द्धनमा केन्द्रित रहेको छ।

सभाका अध्यक्षज्यू,

अब म बुढीगंगा नगरपालिकाको आर्थिक अवस्था र चालु आ.व. को बजेट तथा कार्यक्रम कार्यान्वयनको संक्षिप्त समीक्षा प्रस्तुत गर्ने अनुमति चाहन्छु।

५. आ.व. २०८०/८१ को कुल विनियोजित बजेट रु. ६२ करोड १२ लाख ४८ हजार २०० रहेकोमा २०८१ जेठ मसान्त सम्म रु. ४० करोड २ लाख ३६ हजार १७ (६४.४२ प्रतिशत) मात्र निकास भएकै र चालु आ.व. को अन्तिम सम्ममा रु. ४६ करोड ५९ लाख (७५ प्रतिशत) खर्च हुने अनुमान रहेको छ ।
६. चालु आ.व. मा संघीय सरकारबाट समानीकरण अनुदान तर्फ रु. ११ करोड ५६ लाख प्राप्त हुने अनुमान गरिएकोमा २०८१ जेठ मसान्तसम्म रु. ८ करोड ५६ लाख ७१ हजार १६० मात्र प्राप्त भएको छ, सम्पूरक अनुदान तर्फ रु. १ करोड ३० लाख प्राप्त हुने अनुमान गरिएकोमा रु. ९७ लाख २७ हजार, विशेष अनुदान तर्फ रु. २ करोड २० लाख प्राप्त हुने अनुमान गरिएकोमा रु. १ करोड ८५ लाख ४५ हजार र सशर्त अनुदानतर्फ रु. २२ करोड ९ लाख १० हजार अनुमान गरिएकोमा रु. २१ करोड ५६ लाख २८ हजार प्राप्त भएको छ ।
७. चालु आ.व.मा प्रदेश सरकारबाट समानीकरण अनुदान तर्फ रु. १ करोड १ लाख ४२ हजार प्राप्त हुने अनुमान गरिएकोमा २०८१ जेठ मसान्तसम्म रु. ७५ लाख १६ हजार २३६ मात्र प्राप्त भएको छ, सम्पूरक अनुदान तर्फ रु. ७५ लाख प्राप्त हुने अनुमान गरिएकोमा रु. ३० लाख २ हजार ६९२, विशेष अनुदान तर्फ रु. ९० लाख प्राप्त हुने अनुमान गरिएकोमा रु. ५२ लाख ५० हजार र सशर्त अनुदानतर्फ रु. ३३ लाख अनुमान गरिएकोमा सबै रकम प्राप्त भएको छ ।
८. यसैगरी, चालु आ.व.मा राजश्व बाँडफाँडबाट प्राप्त हुने रकम रु. ८ करोड ९० लाख १९ हजार २०० हुने अनुमान रहेकोमा २०८१ जेठ मसान्त सम्ममा रु. ५ करोड १५ लाख ९५ हजार २६२ मात्र निकास भएको छ ।
९. समग्र देशको आर्थिक स्थितीमा समस्या देखा परेका कारण चालु आ.व. मा अनुमानित आय अनुरूपको बजेट निकास हुन सकेन । चालु आ.व. मा बुढीगंगा नगरपालिकाले आन्तरिक आयतर्फ रु. २२ लाख अनुमान गरेकोमा २०८१ जेठ सम्म रु. १५ लाख मात्र आन्तरिक आम्दानी भएको छ । यसो हुनुमा बुढीगंगा नगरपालिकाले आन्तरिक आम्दानीका लागि पहिचान गरेका क्षेत्रहरू ढुङ्गा, गिट्टी, बालुवा बिक्री वितरणको नियमन, व्यवसाय दर्ता र नवीकरणमा उल्लेख्य उपलब्धी हासिल हुन नसक्नु हो ।
१०. चालु आ.व. २०८०/०८१ का प्रायः सबैजसो योजनाहरू सम्पन्न हुने चरणमा रहेका छन् । लक्ष्य अनुसारको आन्तरिक राजश्व, लक्ष्य अनुसारको अनुदान, राजश्व बाँडफाँट लगायतका विभिन्न निकायहरूबाट प्राप्त हुने विभिन्न अनुदान प्राप्त भएको छैन । यस परिस्थितिमा सोही बमोजिम आगामी आ.व. को लागि पनि अनुमानित आय-व्यय प्रस्तुत गरेको छु । चालु

आ.व. मा सञ्चालन भई पुरा हुन नसकेका योजना र खर्चको जिम्मेवारी आ.व. २०८१/०८२ को लागि सार्नु पर्ने अवस्था रहेको छ ।

सभाका अध्यक्षज्यू, सभाका सदस्यज्यूहरू,

११. बुढीगंगा नगरपालिकाको आन्तरिक स्रोत वृद्धिका लागि अधुरा रहेका कामहरू सम्पन्न गरी, सीप तथा उद्यमशीलताको विकासद्वारा मानव पूँजीको बढोत्तरी एवम् भौतिक पूर्वाधार विकास गरी स्थानीय अर्थतन्त्र चलायमान गर्ने गरी आ.व. २०८१/८२ का बजेटका मुख्य उद्देश्य तथा प्राथमिकता निर्धारण गरेको छु ।

बजेटका उद्देश्यहरू:

- क) नागरिकका मौलिक हकहरूको संरक्षण गर्दै न्यूनतम आवश्यकता परिपूर्तीमा जोड दिनु,
- ख) उत्पादनमूलक क्षेत्रमा सरकारी, गैरसरकारी, निजी एवम् सहकारी क्षेत्रको साझेदारी लगानी मार्फत उत्पादन र रोजगारी अभिवृद्धि गर्नु,
- ग) शिक्षा, स्वास्थ्य र भौतिक पूर्वाधार विकासमा पर्याप्त लगानी गरी दीर्घकालीन र योजनाबद्ध विकासमा जोड दिनु,
- घ) व्यवसायिक, प्राविधिक र बजारमा प्रतिस्पर्धा गर्ने सीपको विकास मार्फत स्वरोजगार तथा उद्यमशीलता प्रवर्द्धन गरी मानव पूँजी निर्माण गर्नु,
- ङ) आन्तरिक राजश्व परिचालन, आन्तरिक आम्दानीका स्रोतहरूको परिचालन गरी वित्तीय क्षमता वृद्धि गर्नु,
- च) सुचना प्रविधि, तथ्याङ्क प्रणालीलाई सुदृढीकरण गर्दै जनताको आवश्यकता पहिचान गरी लगानी मैत्री वातावरण तयार गर्नु,
- छ) उपलब्ध श्रोत, साधन, अवसर र क्षमताको उच्चतम उपयोग गर्दै समतामूलक विकास गर्नु

बजेटका उद्देश्य पूरा गर्न तय गरिएका प्राथमिकताका क्षेत्रहरू:

- क) शैक्षिक क्षेत्रको विकास, वृहत् शैक्षिक सुधार कार्यक्रम र आधुनिक शिक्षा प्रणालीको विकास
- ख) कृषि क्षेत्रको विविधिकरण, वैज्ञानिकीकरण र आधुनिकीकरण
- ग) दिगो, गुणस्तरीय, प्रतिफलमुखी र वातावरणमैत्री भौतिक पूर्वाधार विकास
- घ) उत्पादनमुखी, व्यवसायिक, प्रतिस्पर्धी सीप विकास तथा परिचालन गरी रोजगारी सृजना
- ङ) प्रयास दक्ष जनशक्तिको विकास गरी सबै नागरिकको स्वास्थ्य सेवामा सहज पहुँच
- च) आन्तरिक स्रोत परिचालन अभिवृद्धि

बजेटका उद्देश्य हासिल गर्नका लागि बजेट प्रणालीमा सुधार गर्नु पर्ने प्रस्तावहरू:

- क) सुरु गरिएका स्थानीय महत्वका भौतिक पूर्वाधारका क्षेत्रहरू जस्तै: सडक कालोपत्रे आयोजनाहरू, खेलमैदान निर्माण कार्य आदिलाई प्रमुख प्राथमिकताका साथ अगाडि बढाइनेछ ।
- ख) बुढीगंगा सीप विकास तथा प्रशिक्षण केन्द्रको क्षमता विकास गरी यसले तय गरेका उद्देश्यहरू प्राप्तिका लागि प्रशस्त लगानी गरी सीप विकासयुक्त, प्रतिस्पर्धी र व्यवसायिक मानव पूँजी निर्माणलाई उच्च प्राथमिकता दिइनेछ ।
- ग) बुढीगंगा नगरपालिकाको नीति तथा कार्यक्रम अनुसार निर्माण गरिने आयोजना बैकलाई व्यवस्थित गरी प्राथमिकता प्राप्त आयोजनाहरू क्रमशः कार्यान्वयन गर्दै लगिनेछ ।
- घ) शिक्षा क्षेत्रमा देखा परेका समस्याहरूलाई सम्बोधन गर्नका लागि सुरु गरिएका विद्यालय तह समायोजन, दरबन्दी मिलानलाई वैज्ञानिक बनाई कार्यान्वयन गरिनेछ भने आधुनिक शिक्षा प्रणालीको विकासका लागि बजेट विनियोजन गरिनेछ ।
- ङ) कृषिमा आधुनिकीकरण र व्यवसायीकरणका लागि साझेदार निकायहरूसँग समन्वय गरी कार्यक्रमहरू कार्यान्वयन गरिनेछ ।

माथि उल्लेखित नीतिगत सुधारले निर्धारित लक्ष्य हासिल हुने अपेक्षा गरेको छु ।

सभाका सदस्यज्यूहरू,

अब म आगामी आ.व. २०८१/८२ को अनुमानित आय र व्यय संक्षिप्त रूपमा प्रस्तुत गर्न चाहन्छु ।

१२. आ.व. मा २०८१/८२ मा नेपाल सरकारबाट समानीकरण अनुदान तर्फ रु. ११ करोड ५३ लाख, राजश्व बाँडफाँडबाट रु. ८ करोड ७६ लाख, सम्पूरक अनुदान तर्फ रु. २ करोड ५० लाख, विशेष अनुदान तर्फ रु. ३ करोड र सशर्त अनुदानतर्फ रु. २४ करोड ३६ लाख ११ हजार प्राप्त हुने अनुमान गरिएको छ । यसैगरी, प्रदेश सरकारबाट समानीकरण अनुदान तर्फ रु. १ करोड ८ लाख ११ हजार, राजश्व बाँडफाँड तर्फ ५५ लाख ३२ हजार, सम्पूरक अनुदान तर्फ रु. १ करोड ३ लाख २१ हजार, विशेष अनुदान तर्फ रु. ६५ लाख र सशर्त अनुदानतर्फ रु. ४४ लाख २० हजार प्राप्त हुने अनुमान गरिएको छ भने बुढीगंगा नगरपालिकाको आन्तरिक आम्दानी रु. ५० लाख अनुमान गरी जम्मा अनुमानित आय रु. ५४ करोड ४० लाख ७३ हजार प्रक्षेपण गरिएको छ ।

१३. आ.व. मा २०८१/८२ मा रु. ५३ करोड ६५ लाख २० हजार खर्च हुने अनुमान गरेको छु ।

सभाका सदस्यज्यूहरू,

अब म विभिन्न विषय क्षेत्रगत कार्यक्रम तथा बजेट विनियोजन प्रस्ताव गर्न चाहन्छु ।

१४. **शिक्षा, युवा तथा खेलकुद:** शिक्षा क्षेत्रको आमूल परिवर्तन र शैक्षिक सुधारका लागि गत वर्षका प्रयासहरूलाई निरन्तरता दिदै शिक्षालाई मानव संसाधन (Manpower) उत्पादनको प्रमुख आधारशिलाको रूपमा मुख्य क्षेत्र तोकेको छु ।
शिक्षा क्षेत्रमा रु. ५० लाख विनियोजन गरेको छु । बडिमालिका क्याम्पसको स्तरोन्नतीका लागि रु. ५ लाख विनियोजन गरेको छु । यसैगरी जिल्लास्तरीय राष्ट्रपती रनिङ्ग शिल्ड प्रतियोगिता र नगर प्रमुख भलिबल प्रतियोगिताका लागि रु. २० लाख छुट्याएको छु ।
१५. **कृषि, पशुपालन तथा सहकारी:** कृषि क्षेत्रमा व्यापक वैज्ञानिकीकरण र आधुनिकीकरणमा विशेष जोड दिई साझेदार निकायसँगको साझेदारीलाई विशेष जोड दिनु पर्ने आवश्यकता छ ।
कृषि क्षेत्रमा रु. २० लाख र पशुपालन क्षेत्रमा रु. १० लाख बजेट विनियोजन गरेको छु ।
१६. **स्वास्थ्य तथा सरसफाइ:** स्वास्थ्य सेवामा नागरिकको सहज पहुँचका लागि एम्बुलेन्स खरिदलाई विशेष जोड दिएको छु ।
स्वास्थ्य शाखाका लागि रु. २५ लाख र नगर एम्बुलेन्स खरिदका लागि रु. ३० लाख बजेट विनियोजन गरेको छु ।
१७. **उद्योग, पर्यटन तथा साँस्कृतिक प्रवर्द्धन:** बुढीगंगा सीप विकास तथा प्रशिक्षण केन्द्रलाई प्रतिष्ठानको रूपमा विकास गरिनेछ । संघीय विशेष अनुदान तर्फको बजेट यसमा खर्च गरिनेछ ।
१८. **भौतिक पूर्वाधार विकास:** साविकका गाविस जोड्ने मुख्य सडक पक्की बनाउने कार्यलाई निरन्तरता दिइने छ भने ग्रामीण सडकहरूको स्तरोन्नती तथा ट्रयाक नखोलिएको ठाउँमा सडक सञ्जाल विस्तार गर्ने लक्ष्य लिइएको छ ।
पक्की सडक निर्माणका लागि रु. ५ करोड बजेट विनियोजन गरेको छु भने निर्माणाधीन वडा नं. ७ को कार्यालय भवनका लागि रु. ४० लाख रकम विनियोजन गरेको छु । पूर्वाधार विकास शाखा सञ्चालन तथा व्यवस्थापनका लागि रु. ५ लाख विनियोजन गरेको छु ।
१९. **जलस्रोत, सिँचाइ, ऊर्जा विकास तथा खानेपानी:** विभिन्न साझेदार निकाय, गैरसरकारी संस्थाहरूबाट सञ्चालित ऊर्जा विकास, जलस्रोत व्यवस्थापन, सिँचाइ र खानेपानी निर्माणका कार्यक्रमहरूलाई विशेष प्राथमिकता दिई आवश्यकता अनुसार साझेदारी गर्ने नीति लिइनेछ ।
बुढीगंगा नगरपालिका वडा नं. १, २, ३ मा लिफ्टिड खानेपानी तथा सिँचाइ निर्माणका लागि रु. ५० लाख विनियोजन गरेको छु ।
२०. **महिला, बालबालिका, ज्येष्ठ नागरिक तथा सामाजिक सुरक्षा:** लैंगिक समानता, महिला सशक्तिकरण, बाल संरक्षण तथा सामाजिक सुरक्षाका विभिन्न कार्यक्रम सञ्चालनका लागि रु. ५ लाख बजेट विनियोजन गरेको छु ।
२१. **रोजगारी प्रवर्द्धन, वन तथा वातावरण संरक्षण र विपद् व्यवस्थापन:** प्रधानमन्त्री रोजगार कार्यक्रमलाई लागत साझेदारीमा जोडी स्वरोजगार अभिवृद्धि र बेरोजगारी न्यूनीकरण गरिनेछ ।

रोजगार सेवा केन्द्र सञ्चालनका लागि रु. ३ लाख विनियोजन गरेको छु भने विपद् व्यवस्थापन कोषका लागि रु. १० लाख छुट्याएको छु ।

२२. सूचना प्रविधि तथा विज्ञान प्रविधि: सूचना प्रविधि शाखाका लागि रु. ५ लाख विनियोजन गरेको छु भने मदन आश्रित सामुदायिक पुस्तकालय स्थापनाका लागि रु. १० लाख विनियोजन गरेको छु । यस नगरपालिकाको ई-प्रोफाइल निर्माणका लागि रु. ४० लाख छुट्याएको छु ।

सम्मानित सभाका अध्यक्षज्यू र सदस्यज्यूहरू,

२३. वडाका लागि पूँजीगत अर्थात् विकास खर्चको प्रति वडा न्यूनतम रु. १५ लाख रहने गरी एकमुष्ट रु. १ करोड ५० लाख विनियोजन गरेको छु ।

२४. नगर कार्यपालिका र वडा कार्यालयको चालु खर्च तर्फ रु. १० करोड १२ लाख विनियोजन गरिएको छु ।

२५. विभिन्न सेवामुलक संस्थालाई सहयोगका साथै सम्बन्ध विस्तारका लागि केही बजेट विनियोजन गरेको छु । यस अन्तर्गत कन्सर्न बाजुरालाई रु. ५ लाख, बयालपाटालाई रु. ५ लाख विनियोजन गरेको छु ।

२६. कार्यालय प्रयोजनका लागि मोटरसाइकल खरिद गर्न रु. ३५ लाख विनियोजन गरेको छु भने बुढीगंगा विकास कचहरीका लागि रु. ५ लाख छुट्याएको छु ।

२७. सँघीय सरकारका समानीकरण अनुदान, सम्पुरक अनुदान, सशर्त अनुदान र विशेष अनुदान, साथै प्रदेश सरकारका समानीकरण अनुदान, सम्पुरक अनुदान, सशर्त अनुदान र विशेष अनुदानका बजेट यस सम्मानित सभाले अधिग्रहण गर्नका प्रस्ताव पेश गर्न चाहन्छु ।

सम्मानित सभाका अध्यक्षज्यू र सदस्यज्यूहरू,

सबै आय-व्ययको विवरण तपसिलको अनुसूचीमा प्रस्तुत गरिएको छ ।

अनुसूची १- आ.व २०८१/८२ को आय विवरण

क्र.सं.	शिर्षक	विनियोजित रकम (रु.)
१	आन्तरिक राजश्व	५० लाख
२	प्रदेश सरकार राजश्व बाँडफाँड	५५ लाख ३२ हजार
३	प्रदेश सरकार वित्तीय समानीकरण अनुदान	१ करोड ८ लाख ११ हजार
४	प्रदेश सरकार सम्पुरक अनुदान- बारमतोला खेलकुद मैदान	५५ लाख ७१ हजार
५	प्रदेश सरकार सम्पुरक अनुदान- डम्पिड साइट निर्माण	४७ लाख ५० हजार

६	प्रदेश सरकार विशेष अनुदान- बुढीगंगा कृषि प्रवर्द्धन परियोजना	३५ लाख
७	प्रदेश सरकार विशेष अनुदान- मनोसामाजिक परामर्श	३० लाख
८	प्रदेश सरकार सशर्त अनुदान	४४ लाख २० हजार
९	संघीय सरकार समानीकरण अनुदान	११ करोड ५३ लाख
१०	संघीय सरकार राजश्व बाँडफाँड	८ करोड ७६ लाख
११	संघीय सरकार विशेष अनुदान- बुढीगंगा सीप विकास तथा प्रशिक्षण केन्द्र	३ करोड
१२	संघीय सरकार समपुरक अनुदान-ताँप्रीसेरा- ब्रमतोला सडक	१ करोड ५० लाख
१३	संघीय सरकार समपुरक अनुदान- स्वास्थ्य-डेल्टा सडक स्तोरोनती	१ करोड
१४	संघीय सरकार सशर्त अनुदान	२४ करोड ६६ लाख ११ हजार
	जम्मा	५४ करोड ४० लाख ७३ हजार

अनुसूची २- आ.व २०८१/८२ को व्यय अनुमान

क्र.स.	शिर्षक	विनियोजन रकम (रु.)
१	चालु खर्च नगरपालिका तथा वडा तर्फ	१० करोड १२ लाख
२	वडा विपद् व्यवस्थापन तर्फ	१० लाख
३	समपुरक अनुदान सबै	३ करोड ६५ लाख
४	प्रदेश विशेष अनुदान (कृषि र मनोसामाजिक परामर्श)	६५ लाख
५	वडा पूँजीगत	१ करोड ५० लाख
६	मोटरसाईकल खरिद	३५ लाख
७	संघीय सशर्त	२४ करोड ३६ लाख ११ हजार
८	कन्सर्न बाजुरा अनुदान	५ लाख
९	न्याय सेवा हेल्थ बयालपाटा अनुदान	५ लाख
१०	मदन आश्रित सामुदायिक पुस्तकालय भवन निर्माण	१० लाख
११	दायित्व रकम आ.व. २०७८/७९-२०८०/८१	८० लाख
१२	शिक्षा शाखा	५० लाख
१३	कृषि शाखा	२० लाख
१४	स्वास्थ्य शाखा	२५ लाख
१५	पशु सेवा शाखा	१० लाख

१६	महिला, बालबालिका तथा जेष्ठ नागरिक शाखा	५ लाख
१७	पूर्वाधार विकास शाखा	५ लाख
१८	सूचना प्रविधि शाखा	५ लाख
१९	रोजगार सेवा केन्द्र सञ्चालन खर्च	३ लाख
२०	प्रदेश सशर्त तर्फ	४४ लाख २० हजार
२१	साविकका गाविस जोड्ने सडक	५ करोड
२२	नगर एम्बुलेन्स	३० लाख
२३	लिफ्टिङ खानेपानी वडा नं. १, २, ३	५० लाख
२४	संघीय विशेष अनुदान- बुढीगंगा सीप विकास केन्द्र	३ करोड
२५	वडा नं. ७ को कार्यालय निर्माण	४० लाख
२६	विपद् व्यवस्थापन कोष	१० लाख
२७	नगर प्रोफाइल	४० लाख
२८	विकास कचहरी र नगरपालिकाको भवन समुद्घाटन	५ लाख
२९	जिल्ला स्तरीय राष्ट्रपति रनिङ शिल्ड र नगर प्रमुख भलिबल कार्यक्रम	२० लाख
३०	बडिमालिका क्याम्पस शौचालय निर्माण	५ लाख
३१	विविध खर्च	२५ लाख
	जम्मा	५३ करोड ६५ लाख २० हजार

यस सम्मानित सभाका अध्यक्षज्यू र सदस्यज्यूहरू,

बुढीगंगा नगरपालिकाको स्थापना पश्चात यो १० औं बजेट विधेयक हो भने मेरो कार्यकालको तेस्रो बजेट हो । यस गरिमामय सभामा पेश भएको बजेटमा खुलेर छलफल गरी सकारात्मक सुझाव दिई अघि बढाउन हुन सम्पूर्ण नगरसभा सदस्यज्यूहरू समक्ष हार्दिक अनुरोध गर्दछु ।

अन्त्यमा, चालु आ.व. को अन्तमा भएको आय-व्यय अवस्था सहित आ.व. २०८०/८१ को अनुमानित आय-व्यय मिलाउन गरी बजेट पुस्तिका तयार गरी उपलब्ध हुनेछ । यस गरिमामय नगरसभाले प्रस्तुत गरेको आय-व्यय सम्बन्धी विनियोजन विधेयक छलफल गरी पारित गर्नको लागि नगरसभा सदस्यज्यूहरूलाई अनुरोध गर्दै अन्त्य गर्दछु ।

धन्यवाद !

२०८१ असार १० गते